



KUMMISSJONI TAL-KOMUNITAJIET EWROPEJ

Brussel 10.11.2005
KUMM(2005) 565 finali

**KOMUNIKAZZJONI MILL-KUMMISSJONI LILL-KUNSILL U LILL-
PARLAMENT EWROPEW**

**Monitoraġġ globali għall-Ambjent u s-Sigurtà (GMES):
Mill-Kunċett għar-Realità**

{SEG(2005) 1432}

WERREJ

Introduzzjoni	3
Sommarju	3
1. Id-Dimensjoni Strategika	4
2. Il-GMES Għas-servizz ta' l-UE	6
3. L-implimentazzjoni	7
3.1. L-utenti li qegħdin fuq quddiem	7
3.2. L-introduzzjoni gradwali ta' servizzi pilota operattivi.....	7
3.3. Servizzi kandidati għall-introduzzjoni Mghaġġla.....	8
3.4. Stateġija ta' finanzjament.....	9
3.5. Il-bini fuq kapaċitajiet eżistenti.....	10
3.6. L-evalwazzjoni ta' l-impatt.....	10
3.7. Il-governanza.....	11
3.7.1. Ir-rwoli u r-responsabilitajiet	11
3.7.2. l-Istrutturi	12
4. Promozzjoni tal-GMES/L-Immarkar (<i>Branding</i>)	13

INTRODUZZJONI

L-għan tal-GMES huwa li tkun ipprovduta, fuq bażi sostnuta, servizzi affidabbli u f'waqthom dwar kwistjonijiet ambjentali u tas-sigurtà b'appoġġ għall-bżonnijiet ta' min ifassal il-politika pubblika. Il-GMES hija inizzjattiva mmexxija mill-UE, li fiha l-ESA ser timplimenta l-komponent spazjali u l-Kummissjoni ser tmexxi l-azzjonijiet għall-identifikazzjoni u l-iżvilupp ta' servizzi li jkunu jiddependu kemm fuq dejta miġbura bil-qbid ta' sinjali mill-bogħod jew fuq il-post.

Din il-Komunikazzjoni tistabbilixxi strategija biex jitwassal il-GMES; il-bidu jkun il-fażi pilota ta' l-ewwel tliet servizzi operattivi tal-GMES sa l-2008. Hija tispjega l-proċess għad-definizzjoni ta' l-ambitu ta' dawn is-servizzi, flimkien ma' l-utenti, u tistabbilixxi l-għan tal-Kummissjoni biex tkun żgurata l-kontinwità tas-servizz. Tiddiskuti t-twaqqif ta' strutturi xierqa tat-tmexxija marbutin ma' kull fażi tal-programm.

SOMMARJU

Fi żmien meta l-ħakma u l-użu xieraq ta' l-informazzjoni għandhom implikazzjonijiet geo-strategiċi importanti, l-Ewropa għandha bżonn ikollha kapaċità li tippemettilha li tevalwa indipendentement it-tweġibiet politiċi tagħha b'mod affidabbli u f'waqtu. Sistema komprensiva ta' l-osservazzjoni tad-dinja, bl-użu ta' tekniki fl-ispazju u fil-post (l-art, l-arja u l-baħar) permezz ta' servizzi operattivi iddefiniti tajjeb, hija fundamentali biex ikunu żgurati l-implimentazzjoni u l-monitoraġġ tal-politika ambjentali u tas-sigurtà fil-kuntest ta' l-iżvilupp sostenibbli.

Bħalissa d-domanda għas-servizzi ta' l-osservazzjoni tad-dinja fl-Ewropa għadha frammentarja għalkemm qiegħda tikber. Jistgħu jibdlu dan kollu żewġ fatturi. L-ewwel, dawk li jiddeċiedu fil-livelli kollha għandhom ikunu konvinti li s-servizzi huma affidabbli fir-rigward tal-kwalità u l-kontinwità tagħhom. It-tieni, għandhom jaraw mill-esperjenza li dawk is-servizzi ser jikkontribwixxu b'żewġ għall-għanijiet ta' l-organizzazzjoni tagħhom biex tkun ġġustifikata l-ispiża tal-ħidma, il-manutenzjoni u t-tiġdid tagħhom fit-tul.

Min-naħa tal-provista, l-Ewropa żviluppat assi u hiliet ta' kwalità dinjija. Izda, is-sistemi ta' l-osservazzjoni jithaddmu b'mod indipendenti u l-kopertura mhix kompleta kemm għas-sistemi ta' osservazzjoni fil-post u kemm dawk bis-satellita. Hafna networks ta' osservazzjoni tas-satelliti u fil-post huma sperimentali u ma jistgħux jiggarrantixxu l-kwalità meħtieġa u l-kontinwità tal-kejl biex ikun hemm il-bażi ta' servizzi li jaħdmu issa u fil-gejjieni. Waqt li l-imsieħba internazzjonali tagħna qed jinvestu bil-kbir fl-iżvilupp tal-kapaċitajiet għall-monitoraġġ globali, l-Ewropa għadha qed taħdem b'kapaċitajiet nazzjonali differenti u b'standards nazzjonali differenti.

Waqt li tagħraf l-importanza strategika ta' l-osservazzjoni tad-dinja u l-potenzjal tagħha li qiegħed jikber, l-Ewropa ser tiżviluppa l-kapaċità operattiva tagħha stess permezz tal-programm GMES. Il-GMES jimmira li jikkoordina s-sistemi eżistenti, u jkunu prodotti servizzi ta' validità garantita u, b'mod kruċjali, tkun żgurata l-kontinwità tagħhom fil-gejjieni.

Il-GMES ser ikun żviluppat f'passi permezz ta' l-introduzzjoni ta' servizzi ta' fażijiet pilota, bil-bidu ta' tliet servizzi mgħaġġla (l-art, il-baħar, l-emergenza) sa l-aħhar ta' l-2008. Kienu identifikati diġà hdax-il servizz inizjali, li jistgħu jiġu skjerati wiehed wara l-iehor biex jappoġġaw firxa wiesgħa ta' bżonnijiet.

Għal perjodu ta' żmien qasir, il-GMES ser jislet mill-kapaċitajiet eżistenti ta' osservazzjoni fil-post u fl-ispazju żviluppati mill-Istati Membri ta' l-UE u l-ESA. Għal perjodu itwal ta' żmien, ser isiru investimenti fl-iskjerament ta' kapaċitajiet godda biex ikun hemm kontinwità tas-sorsi tad-dejta u l-infrastruttura b'appoġġ għall-iżvilupp tas-servizzi tal-GMES.

Għandha tintlaħaq l-aħjar kumplimentarjetà fit-tmexxija ta' attivitajiet relatati tal-GMES. Il-Kummissjoni fi hsiebha tintroduci struttura organizzattiva għas-Servizzi tal-GMES biex tiżdied aktar l-aggregazzjoni tad-domanda u biex jittejjbu l-arrangamenti tat-tmexxija interna tagħha. L-investment fil-komponent ta' l-ispazju mill-UE u mill-ESA ser jitmexxa flimkien mill-ESA, skond ir-regoli finanzjarji rispettivi. L-istrutturi għal matul perjodu itwal għat-tmexxija tal-GMES ser ikunu diskussi ma' l-Istati Membri ta' l-EU u l-ESA.

L-immaniġġjar tad-*data* u t-tqassim ta' l-informazzjoni effiċjenti huma rekwiżit biex ikun prodotti servizzi GMES. Ser jinżamm djalogu kontinwu bejn il-partijiet interessati biex ikunu żviluppati l-infrastrutturi tad-*data* spazjali meħtieġa u ser tkun appoġġata l-implimentazzjoni tal-proposta INSPIRE (Infrastruttura għall-Infomazzjoni Spazjali fl-Ewropa) għal direttiva. Bħala tali, il-GMES ser jikkontribwixxi għall-iffaċilitar ta' l-aċċess, l-użu u l-armonizzazzjoni ta' informazzjoni ġeospazjali fil-livell pan-Ewropew. Il-GMES ser ikun għodda essenzjali għal zieda fl-interoperabilità ta' sistemi nazzjonali, għalhekk jisseddaq l-iżvilupp ta' standards Ewropej adegwati.

Il-GMES ser jikkostitwixxi element li qed jikber fir-relazzjonijiet bilaterali ta' l-UE ma' l-imsieħba internazzjonali. Ser ikun żviluppat wara li jitqiesu l-attivitajiet tal-Grupp fuq l-Osservazzjonijiet tad-Dinja (GEO). Fir-rwol federattiv tiegħu, il-GMES ser ikun il-kontribuzzjoni ewlenija Ewropea fil-pjan ta' implimentazzjoni globali ta' 10 snin għal Sistema tas-Sistemi ta' l-Osservazzjoni tad-Dinja Globali (GEOSS).

1. ID-DIMENSJONI STRATEĠIKA

Il-hakma ta' l-informazzjoni fuq l-ambjent u s-sigurtà għandha implikazzjonijiet ġeostrategiċi. Il-mandat politiku kien espress fil-laqgħa għolja ta' Gothenburg ta' Ġunju 2001 u fir-Riżoluzzjoni tal-Kunsill li giet wara biex¹ "tintlaħaq kapaċità Ewropea operattiva u awtonoma sa l-2008".

Fil-Komunikazzjoni tagħha ta' Frar 2004² il-Kummissjoni iddelinjat ir-rwol strategiku tal-GMES fl-iżvilupp tar-rwol ta' l-UE bħala esponent globali u identifikat elementi għall-implimentazzjoni tagħha. Il-Parlament Ewropew esprima l-appoġġ tiegħu għall-introduzzjoni tal-GMES³. It-tieni Kunsill ta' l-Ispazju kkonferma li l-GMES ser ikun it-tieni proġett ewlieni ta' l-UE għall-politika ta' l-ispazju wara Galileo.

¹ Ir-Riżoluzzjoni tal-Kunsill ta' l-2001/C 350/02 (tat-13.11.2001).

² Monitoraġġ Globali għall-Ambjent u s-Sigurtà (GMES): Twaqqif ta' Kapaċità GMES sa l-2008 – Pjan ta' Azzjoni 2004-2008 (COM(2004) 65 Finali).

³ B5-0045/2004 Riżoluzzjoni tal-Parlament Ewropew fuq il-pjan ta' azzjoni għall-implimentazzjoni tal-politika Ewropea dwar l-ispazju.

Il-bżonn għal informazzjoni affidabbli u f'waqtha kien enfasizzat minn tkabbir fid-domanda. Katastrofi naturali u kkawżati mill-bniedem fl-Ewropa, l-Amerika, l-Asja u l-Afrika, magħdud in ma' htigiet ta' sigurtà oghla, komplew isahhu l-każ għal sistemi ta' monitoraġġ mtejbja. Issa ġew identifikati l-livelli globali sa dawk lokali tar-rekwiziti.

Il-GMES ser jagħti kontribut importanti biex iservi għall-bżonnijiet tas-sigurtà ċivili ta' l-UE⁴. Barra minn dan, ser jipprovdi opportunitajiet għall-aktar kapaċitajiet għall-Politika Ewropea tas-Sigurtà u d-Difiża (ESDP). Is-sinergiji kollha possibbli ċivili u militari għandhom ikunu segwiti biex ikun żgurat użu aħjar tar-riżorsi, b'kumplimentarjetà shiha maċ-Ċentru tas-Satelliti ta' l-UE (EUSC), li diġà qed jahdem f'dak il-qasam.

Il-GMES ser jipprovdi appoġġ importanti għall-monitoraġġ u l-evalwazzjoni ambjentali u ser jikkontribwixxi għall-implimentazzjoni tas-Sistema ta' Informazzjoni Ambjentali Kondiviza li qed tkun żviluppata mill-Kummissjoni u l-Istati Membri. Ser itejjeb il-kwalità ta' l-informazzjoni ambjentali, waqt li r-rappurtar ambjentali jkun aktar aċċessibbli, u jsir aktar effiċjenti u razzjonali.

Il-GMES għalhekk ikopri l-kwistjonijiet lokali, reġjonali u globali u qed isir strumentali fl-iżvilupp ulterjuri ta' rwol ta' tmexxija Ewropew fl-applikazzjoni Prattika ta' l-Osservazzjoni tad-dinja għall-monitoraġġ tal-klima u ta' l-ambjent u tas-sigurtà ċivili.

Il-GMES ser jipprovdi l-UE b'ghodda għall-partecipazzjoni fl-isforzi internazzjonali konsistenti mar-rakkomandazzjoni tal-G8 ta' Lulju 2005 għat-tishih tas-sistema ta' osservazzjoni tal-klima globali. Ser jikkontribwixxi għall-Istrateġija ta' l-UE għall-Afrika⁵, permezz ta' l-iżvilupp ta' osservatorju Afrikan u l-implimentazzjoni ta' l-inizjattiva ta' Monitoraġġ Afrikan ta' l-Ambjent għall-Iżvilupp Sostenibbli (AMESD). Il-GMES kien enfasizzat fid-djalogi ta' l-UE ma' l-USA, ir-Russja, iċ-Ċina u l-Indja⁶. L-Istati Uniti dan l-aħhar ippubblikaw il-Pjan Strateġiku tagħha għal Sistema Integrata ta' Osservazzjoni tad-Dinja. Ir-Russja u l-Ġappun waslu biex jagħmlu l-istess.

Il-GMES ser isir il-kontribut Ewropew ewlieni għall-implimentazzjoni tal-pjan globali ta' għaxar snin għall-GEOSS. Il-GMES ser jiġġenera *data* u servizzi relatati kemm ma' l-ambjent u s-sigurtà. Il-partecipazzjoni ta' l-UE fil-GEOSS ser tiffacilita l-iskambju tad-*data* ma' msieħba internazzjonali, fil-kamp tal-monitoraġġ ta' l-ambjent, u ser tinkoraġġixxi użu akbar ta' l-Osservazzjoni tad-dinja, kif ukoll l-iżvilupp ta' sistema li tinkorpora sistemi ta' osservazzjoni tad-dinja kollha.

⁴ Rapport tal-Grupp ta' Esperti fuq l-Ispazju u s-Sigurtà (Marzu 2005).

⁵ 'Strateġija ta' l-UE għall-Afrika' COM(2005) 489 Finali (it-12.10.2005).

⁶ Il-laqgħa għolja bejn l-UE u l-Istati Uniti ('L-Inizjattiva ta' l-Unjoni Ewropea u ta' l-Istati Uniti għat-titjib ta' l-Integrazzjoni u t-Tkabbir Ekonomiku' Dikjarazzjoni Kongunta UE-US) ikkonkludiet "għall-promozzjoni tal-kooperazzjoni bl-użu ta' teknoloġiji bbażati fuq l-ispazju ċivili għall-iżvilupp sostenibbli, ix-xjenza, l-esplorazzjoni u biex issir aktar profonda s-soċjetà ta' l-għarfien". Il-laqgħa għolja bejn l-UE u r-Russja f'Mejju 2005 adottat serje ta' pjanijiet ta' direzzjoni għal erba' spazji komuni. Fil-pjan ta' direzzjoni għall-Ispazju Ekonomiku Komuni, l-UE u r-Russja qablu "li jkun hemm l-ambjent xieraq għal kooperazzjoni li tagħti l-frott fil-programm tal-GMES." Fl-okkażjoni tal-laqgħa għolja bejn iċ-Ċina u l-UE f'Settembru ta' l-2005 iż-żewġ partijiet ftehm u "li jsahhu l-kooperazzjoni bejn l-UE u iċ-Ċina fl-Ispazju, jiġifieri f'attivitajiet kongunti fix-Xjenza tad-Dinja u l-Osservazzjoni tad-Dinja [...]".

Bhala inizjattiva ta' l-UE, il-GMES ser ikun fiċ-ċentru ta' serje ta' shubiji. Dawn għandhom bżonn ikunu definiti fil-livell ta' l-UE, inkluż ir-rwol ta' l-aġenziji, l-Istati Membri, l-industrija tas-servizzi tal-valur miżjud (inkluż SMEs), komunitajiet ta' l-utenti eċċ.

Il-GMES ser jistimula t-tkabbir ekonomiku bl-iffaċilitar tal-holqien ta' servizzi innovattivi bil-valur miżjud. Intgħażel bhala wiehed mill-proġetti bi tnedija b'pass mgħaġġel fl-Inizjattiva tal-Kummissjoni għat-Tkabbir⁷. Il-GMES għandu jistimula s-settur industrijali biex jespandi l-offerta tas-servizzi tiegħu u biex ikunu żviluppati t-teknoloġiji innovattivi ta' l-osservazzjoni, il-komunikazzjoni u l-informazzjoni li ser jenħteġu b'kapacità tal-GMES dinamika u evoluttiva, bil-holqien ta' opportunitajiet għall-użu akbar mis-settur privat ta' sorsi ta' informazzjoni. Il-bażi industrijali Ewropea ser tkun assi importanti għaž-żamma ta' kapacità awtonoma Ewropea u indipendenza politika f'kif jittiehdu d-deċizjonijiet.

2. IL-GMES GHAS-SERVIZZ TA' L-UE

Il-GMES ser iżid b'mod sostanzjali l-abilità biex l-informazzjoni ġeospazjali tappoġġa varjetà ta' politiki ta' l-UE, b'mod partikolari:

- L-impenji ambjentali ta' l-Ewropa, fit-territorju ta' l-UE u globalment, billi jkun hemm kontribut għall-formulazzjoni, l-implimentazzjoni u l-verifika tal-politika ambjentali tal-Komunità⁸, regolamenti nazzjonali u konvenzjonijiet internazzjonali;
- L-oqsma oħra tal-politika ta' l-UE bħall-agrikultura, l-iżvilupp reġjonali, is-sajd, it-trasport, ir-relazzjonijiet esterni, l-ġhajjuna għall-iżvilupp u l-assistenza umanitarja;
- Il-Politika Komuni Barranija u tas-Sigurtà, inkluż il-Politika Ewropea tas-Sigurtà u d-Difiża;
- politiki oħra rilevanti għas-sigurtà taċ-ċittadini Ewropej fil-livelli nazzjonali u tal-Komunità⁹, l-aktar il-ġustizzja, l-intern u d-dwana, inkluż is-sorveljanza u l-immaniġġjar tal-fruntieri esterni¹⁰.

Is-Servizzi tal-Kummissjoni Ewropea jonqfu għexieren ta' miljuni ta' euro kull sena fuq l-użu ta' *data* ġeospazjali fuq medda kbira ta' politiki differenti; iċ-Ċentru tas-Satellita ta' l-UE bl-istess mod jikseb *data* mill-Osservazzjoni tad-Dinja biex tinkiseb informazzjoni b'appoġġ għas-CFSP inkluż l-ESDP¹¹. Fuq il-bażi ta' l-iżvilupp tal-politika kurrenti u prevista, dawn in-nefqiet għandhom jiżdiedu sewwa fil-ġejjieni qrib.

Xi eżempji konkreti jinkludu:

⁷ "Inizjattiva Ewropea għat-tkabbir: Investiment għal networks u fl-għarfien għat-tkabbir u l-impjiegi: Rapport finali lill-Kunsill Ewropew" COM(2003) 690 finali (it-21.11.2003).

⁸ Is-Sitt Pjan ta' Azzjoni Ambjentali (2004 sa 2010) li jindirizza l-bidla fil-klima, in-natura u l-bijodiversità, l-ambjent u s-saħħa, ir-riżorsi naturali u l-iskart.

⁹ "Ewropa sigura fi Strateġija aħjar ta' Sigurtà fid-Dinja u l-Ewropa" Javier Solana t-12.12.2003.

¹⁰ Inkluż ix-xogħol ta' l-Aġenzija Ewropea għat-Tmexxija tal-Kooperazzjoni Operattiva fil-Fruntieri Esterni ta' l-Istati Membri.

¹¹ Ara l-Azzjoni Kongunta tal-Kunsill ta' l-20 ta' Lulju 2001 dwar it-twaqqif ta' Ċentru tas-Satellita ta' l-Unjoni Ewropea, l-Artikolu 2, Punt 1: (2001/555/CFSP) Iċ-Ċentru għandu jappoġġa t-tehid tad-deċizjonijiet ta' l-Unjoni fil-kuntest tas-CFSP, partikolarment ta' l-ESDP, billi jipprovdi materjal li jirriżulta mill-analizi ta' xbihat tas-satellita u data kollaterali, inkluż xbihat mill-ajru kif ikun xieraq, skond l-Artikoli 3 u 4.

- fl-agrikultura: il-verifiki tal-qisien taż-żoni u l-miżuri agri-ambjentali;
- fis-sajd: is-sistemi ta' Monitoraġġ tal-Bastimenti u l-Kxif tal-Bastimenti;
- fir-relazzjonijiet esterni: il-kisba ta' xbihat fil-qafas ta' l-Istrumenti Komunitarji speċifiċi (eż. il-mekkanizmu ta' Reazzjoni Rapida);
- fl-ambjent: l-użu ta' l-art u bidliet fl-użu ta' l-art, il-perikli naturali (eż. in-nirien fil-foresti, l-gharghar, ir-risposta għaz-tsunami) u l-monitoraġġ tal-bidla fil-klima globali;
- fil-politika ta' l-iżvilupp: l-ilma, il-veġetazzjoni u l-attivitajiet ta' monitoraġġ tas-sigurezza ta' l-ikel;
- fir-riċerka: ir-riċerka ambjentali.

3. L-IMPLIMENTAZZJONI

3.1. L-utenti li qeghdin fuq quddiem

L-għan tal-fażi kurrenti ta' l-iżvilupp huwa biex tinbena bażi ta' l-utenti b'saħħitha għas-servizzi ta' l-informazzjoni GMES. Dan ifisser li l-bżonnijiet huma identifikati u aġġornati u li s-servizzi provduti ser ikunu affidabbli u effettivi.

L-utenti tas-servizzi ta' l-informazzjoni tal-GMES huma involuti fl-iżvilupp, l-implimentazzjoni u l-monitoraġġ tal-politika ta' l-ambjent u s-sigurtà minn skali globali sa lokali. Il-Kummissjoni Ewropea hija utent wiehed ewlieni. Il-bżonnijiet tagħha stess qed ikunu identifikati u d-domanda qed tingabar progressivament.

L-utenti għandhom bżonn ikunu assigurati li s-servizzi ser ikunu disponibbli fuq bażi fit-tul. Dan jehtieg azzjoni biex tkun garantita d-disponibilità ta' infrastrutturi bbażati fl-ispazju, fil-post u ta' l-immaniġġjar tad-*data*.

Ser ikollhom jiġu stabbiliti mekkanizmi ta' evalwazzjoni għall-validazzjoni tal-kwalità, ir-rilevanza u l-prestazzjoni tas-servizzi. L-introduzzjoni ta' kull servizz ser tkun suġġetta għal numru ta' stadji ewlenin. Il-fażijiet korrispondenti ser jinkludu l-ispejjeż tat-tnedija individwali u l-ispejjeż operattivi.

3.2. L-introduzzjoni gradwali ta' servizzi pilota operattivi

Min-natura tiegħu l-GMES huwa kumpless: ser jehtieg, kif jixraq, l-integrazzjoni ta' *data* minn kapacitajiet ta' l-osservazzjoni tad-dinja bbażati fl-ispazju u fil-post (fl-ajru, fil-baħar u fl-art) f'servizzi ta' applikazzjoni operattivi mhaddma mill-utenti.

Huwa essenzjali li wiehed jimxi 'l quddiem mix-xejra ta' bħalissa bbażata fuq il-proġetti. Il-kapacità għandha tinbena gradwalment, ibbażata fuq prijoritajiet identifikati b'mod ċar u bl-użu ta' elementi eżistenti kull meta jkun possibbli.

L-introduzzjoni gradwali tas-servizzi ser tkun ibbażata fuq:

- il-maturità tagħhom;

- l-adozzjoni mill-komunitajiet ta' l-utenti (ir-rilevanza għat-tfassil tal-politika u l-implimentazzjoni tal-politika); u
- is-sostenibilità fit-tul tad-domanda u l-provista.

Is-servizzi pilota u l-infrastrutturi meħtieġa ser ikunu ffinanzjati mill-alinjament tar-riżorsi tal-Komunità, nazzjonali u reġjonali. Il-veloċità li biha jkunu introdotti s-servizzi ser tiddependi fil-biċċa l-kbira fuq l-użu ta' kapital misluf (*leveraging*) effiċjenti u l-gabra ta' dawn ir-riżorsi ta' finanzjament.

L-isfidi għandhom iġibu interoperattività akbar tas-sistemi ta' akkwist; għall-armonizzazzjoni u t-thegħġ ta' l-istandardizzazzjoni ta' strutturi tad-*data* u ta' l-*interfaces*; biex jintgħelbu ostakoli tal-politika fit-tqassim tad-*data*; għad-disinn ta' mekkaniżmi ta' l-assigurazzjoni tal-kwalità; biex tinkiseb il-fużjoni tad-*data* minn sorsi differenti f'livelli differenti; u biex ikunu provduti servizzi innovattivi u faċli għall-utent li huma effettivi għall-ispiza magħmula u li huma sostenibbli. Dawn l-iżviluppi għandhom ikunu parti minn programm globali wiehed, koerenti, mingħajr ma jintilfu l-benefiċċji ta' tmexxija u investimenti deċentralizzati.

Għandhom bżonn jintgħazlu opportunitajiet fi żmien qasir u l-iskop tagħhom għandu jkun definit. Biex jintlaħaq l-għan ta' servizzi operattivi sa l-2008, dawn għandhom jingħataw trattament mgħaġġel.

3.3. Servizzi kandidati għall-introduzzjoni Mghaġġla

Fl-ewwel pass, il-Kummissjoni tiġġudika li t-tliet servizzi mgħaġġla x'aktarx jissodisfaw dawn il-kriterji u tipproċedi għal fażi pilota operattiva. Hija stabbiliet proċess għall-konferma tagħhom u biex ikun imfisser l-ambitu u l-modalitajiet eżatti tagħhom. Dan il-proċess jinkludi *workshops* tematiċi (li jsiru f'Ottubru-Novembru ta' l-2005) immirati biex issaħħu l-partecipazzjoni u l-impenn tal-komunitajiet ta' l-utenti rilevanti. It-tliet servizzi diġà proposti lill-Istati Membri ta' l-UE u l-ESA fil-Kunsill Konsultattiv tal-GMES huma: Risposta ta' Emergenza, Monitoraġġ ta' l-Art, u Servizzi tal-Baħar. Dawn huma deskritti fl-Anness A.

L-għan globali jibqa' biex tkun żviluppata l-firxa estiza tas-servizzi tal-GMES li tosserva l-htigiet ta' l-utent u li għaliha l-benefiċċji ekonomiċi u għas-soċjetà jiġġustifikaw l-investment. Għalhekk ser ikun ippreparat matul is-snin 2005-6 t-tqassim ta' iżjed minn dawn is-servizzi. Bl-użu ta' l-istess proċess ta' validazzjoni bħal tas-Servizzi Mghaġġla (ara l-Anness B), ser ikunu introdotti b'mod progressiv aktar piloti biex tkun ipprovduta firxa usa' ta' servizzi, kif indikat fl-Anness Ċ. Dawn ser jinkludu, per eżempju, servizzi bħal monitoraġġ atmosferiku, is-sorveljanza tal-fruntieri esterni u l-prevenzjoni tal-krizijiet, li dwarhom xi Stati Membri enfasizzaw l-importanza li huma jagħtuhom.

L-għan huwa biex b'mod gradwali jiġu żviluppati u vvalidati numru ta' servizzi pilota operattivi bbażati fuq proġetti magħżula tar-R&Ż li jestendu u jsaħħu l-azzjonijiet kurrenti. Għalhekk, il-Kummissjoni qed tiżgura li, skond l-FP (Proġett ta' Qafas) 6, il-proġetti GMES li għaddejjin jappoġġaw l-implimentazzjoni ta' servizzi operattivi potenzjali. Ir-riżorsi ta' l-FP6 li fadal, li għadhom iridu jkunu assenjati, ser ikunu kkonċentrati, kemm jista' jkun, fuq servizzi mgħaġġla, inkluż l-integrazzjoni tal-partijiet tal-komponenti – fil-post, l-ispazju u l-immannigġjar tad-*data* – u l-bini tal-komponent ta' l-ispazju tal-GMES. Il-fażi pilota tas-servizzi mgħaġġla għandha titlesta biex titwettaq kmieni fl-2008.

Huwa kruċjali għas-suċċess tal-komponent tas-servizz tal-GMES l-iżvilupp ta' Infrastruttura Ewropea dwar id-*Data* Spazjali kif maħsub fil-proposta INSPIRE għal direttiva. Is-servizzi pilota għalhekk ser jaġixxu effettivament bħala piloti ta' l-INSPIRE u ser ikunu integrati fil-Programm ta' Implimentazzjoni INSPIRE. Ser ikun hemm bżonn li tkun żviluppata politika dwar id-*data*, li għandha tiffaċilità l-kisba u l-isfruttament kemm minn provduri tas-servizz u kemm mill-utenti.

3.4. Statèġija ta' finanzjament

Matul l-aħħar 5 snin madwar 230 Mio euro ntefqu fil-livell Ewropew fuq servizzi relatati mal-wiri tal-GMES: l-UE qed timmobilizza permezz tal-FP 6 madwar 100 Mio euro (minn 2003 sa 2006); l-ESA qed tinvesti matul 5 snin 130 Mio euro għas-setturi ta' l-ispazju, ta' l-art u tas-servizzi.

Waqt li fit-tul, is-servizzi għandhom ikunu ffinanzjati mill-utenti, l-infrastruttura kritika u t-teknoloġiji li jippermettuhom ser ikollhom bżonn ta' investment bil-quddiem biex ikunu introdotti s-servizzi pilota.

Il-Kummissjoni qed tipprepara programm speċifiku tal-FP 7. L-attivitajiet ta' l-RTD permezz tal-programm ta' qafas għar-riċerka Komunitarja, b'mod partikolari fid-dominju ta' l-ambjent, jiddependu hafna fuq id-disponibilità ta' *data* li tohrog mill-osservazzjoni tad-dinja. Bħala t-tieni proġett ewlieni tal-politika ta' l-ispazju ta' l-UE, huwa maħsub li l-GMES ser ikun allokat maġġoranza sostanzjali tal-finanzjament disponibbli għall-Ispazju skond is-Seba' Programm Qafas għar-Riċerka, l-Iżvilupp Teknoloġiku u l-Attivitajiet tal-Wiri¹² (FP7). Minn din l-allokkazzjoni, huwa maħsub li jkun hemm finanzjament ta' proporzjon sinifikanti tal-baġit għall-komponent ta' l-ispazju li għalih l-ESA stmat investment ta' €2.3bn għall-2006-2013¹³. L-Istati Membri ta' l-UE u ta' l-ESA diġà qed jippjanaw li jikkumplimentaw dan l-investment bi programm ta' l-ESA u, fxi każijiet, programmi biex ikunu żviluppati sistemi nazzjonali tas-satellita.

Il-proġetti tar-riċerka ffinanzjati permezz tal-prijorità tematika "L-Ambjent" tal-FP 7 ser jgħinu aktar biex jidentifikaw servizzi operattivi futuri tal-GMES. Dawn se jġġeneraw *data* u mudelli li ser jikkontribwixxu għall-implimentazzjoni ta' disa' oqsma ta' benefiċċju għas-soċjetà tal-GEOSS. Il-prijorità tematika "it-teknoloġiji tas-soċjetà ta' l-informazzjoni" ser tikkontribwixxi għall-element ta' l-immaniġġjar tad-*data* u ta' l-informazzjoni tal-GMES, għall-implimentazzjoni ta' l-INSPIRE u, għalhekk għall-GEOSS.

Hija aktar komplessa li tkun żviluppata strateġija globali tal-finanzjament għall-komponenti ta' l-immaniġġjar fuq il-post u tad-*data* minhabba d-diversità u r-responsabilitajiet mxerrdin fuq hafna aġenziji differenti fl-Istati Membri. Dan ser jehtieg allinjament aħjar tar-rizorsi finanzjarji u l-użu ta' kapital misluf (*leverage*) ta' daww godda fejn in-nuqqasijiet fl-infrastruttura jkollhom bżonn jitnehhew.

L-użu ta' strumenti tal-Komunità mhux tar-R&Ż ser ikunu mistharrġa kemm fil-komponenti fil-post u ta' l-ispazju.

Għalissa, biex il-GMES jingħata status operattiv dan jinvolvi serje ta' sħubiji tat-tip settur pubbliku-settur pubbliku fuq in-naħa tal-provista, b'appoġġ ta' intervent ta' baġits ta' riċerka.

¹² COM(2005) 119 finali, tas-6.4.2005.

¹³ Proposta ta' programm mid-Direttur Ġenerali ta' l-ESA lill-Istati Membri ta' l-ESA.

Dawn ser jibqgħu jkollhom sehem ewlieni imma, fil-gejjieni, meta s-servizzi jsiru integrali għall-iżvilupp u l-implimentazzjoni tal-politiki pubbliċi, għandhom ikunu appoġġati mill-utenti istituzzjonali rilevanti. F'ċerti oqsma, il-GMES jista' jattira klijenti mis-settur privat, bil-mekkanizmi xierqa għall-irkupru ta' l-ispejjeż. Dan jista', maż-żmien, iwassal għal shubijj bejn is-settur pubbliku u dak privat.

Dan jista' jintlaħaq biss jekk l-Ewropa tikkapitalizza fuq is-saħħa tagħha permezz ta' koordinazzjoni aħjar u l-għbir tar-riżorsi kollha disponibbli.

3.5. Il-bini fuq kapaċitajiet eżistenti

Il-GMES ser juża sal-massimu li jista' l-kapaċitajiet eżistenti, nazzjonali jew Ewropej. Huwa meħtieġ li dawn jitfasslu, inkluż l-infrastrutturi attwali u ppjanati li jistgħu jikkontribwixxu biex jissodisfaw ir-rekwiżiti, u biex tkun żgurata l-interoperattività tagħhom. In-nuqqasijiet li jibqa' għandhom ikunu identifikati u, flimkien mal-bżonnijiet ta' tibdil ta' kapaċitajiet eżistenti, ikunu diskussi bejn l-UE u l-aġenziji tagħha, l-ESA, l-EUMETSAT, u l-Istati Membri ta' dawn l-organizzazzjonijiet. Għandu jkun żgurat l-użu massimu fl-Ewropa ta' satelliti eżistenti u ppjanati li joperaw, *networks* fuq il-post u infrastrutturi tad-*data* spazjali. Hemm bżonn ta' koordinazzjoni u għoti ta' riżorsi aħjar, inkluż faċilitajiet ta' użu multiplu.

Biex ikunu żgurati l-kapaċitajiet awtonomi, kif mhegga fil-laqgħa għolja ta' Gothenburg, l-Ewropa għandha tiddependi progressivament fuq il-kapaċitajiet tagħha stess. Għandha tkun definita l-istrategija fit-tul u f'perjodu ta' żmien medju biex isir hekk, wara li titqies l-interdipendenza li qed tikber ma' l-imsieħba internazzjonali.

Madankollu, huwa rikonoxxut li għandhom jittiehdu ċerti miżuri dwar l-iżvilupp tal-komponent ta' l-ispazju tal-GMES bħala haġa ta' urġenza, biex tinżamm il-kontinwità tad-*data* għall-ghaxar sa hmistax-il sena li ġejjin. Il-maġġoranza ta' servizzi bħal GMES bħalissa jiddependu fuq osservazzjonijiet minn numru ta' satelliti li diġà qabzu, jew dalwaqt jaslu fi ftit snin, it-tmiem nominali ta' hajjithom.

Bħala mezz biex ikunu sodisfatti r-rekwiżiti l-aktar urġenti ta' l-osservazzjoni bis-satellita, id-Direttur Ġenerali ta' l-ESA ippropona lill-Istati Membri ta' l-ESA biex jassiguraw baġit inizjali biex ikopri l-ewwel fażijiet ta' l-iżvilupp ta' l-infrastruttura futura tal-GMES (inkluż is-settur relatat ta' l-art). Il-Kummissjoni tilqa' din il-proposta li tqis il-pjanijiet tagħha għas-servizzi inizjali u, partikolarment, it-tliet servizzi mgħaġġla. Matul l-2006-2007, ser tevalwa l-kontribut tagħha għall-komponent ta' l-ispazju tal-GMES fid-dawl ta':

- il-finalizzazzjoni tal-htigiet ta' l-utent;
- id-definizzjoni ta' servizzi inizjali, partikolarment dawk mgħaġġla; u
- l-approvazzjoni tal-proposta tal-programm FP7 u l-baġit.

Qed isiru evalwazzjonijiet tan-nuqqasijiet u l-effiċjenza ta' l-infrastrutturi tad-*data* fil-post u spazjali. Matul l-2006-2007 l-eżitu ta' dawn ir-riżultati ser iservu biex ikun definit aħjar il-futur tal-kontribuzzjonijiet tal-Komunità.

3.6. L-evalwazzjoni ta' l-impatt

Din il-Komunikazzjoni tispeċifika l-istrategija u l-bidliet fit-terminu qasir f'dik li hi tmexxija ta' l-inizjattiva tal-GMES. B'konformità mal-politika globali tal-Kummissjoni, qabel ma

jingħataw fondi sostanzjali għas-servizzi pilota operattivi, il-GMES ser jehtieg ġustifikazzjoni fuq evalwazzjoni soda ta' l-impatt. Minħabba l-impenji relatati mistennija li jsiru mill-Istati Membri ta' l-UE u l-ESA, dan għandu jkun aktar speċifiku għall-GMES milli l-evalwazzjoni ta' l-impatt dwar l-FP7. Il-każ soċjo-ekonomiku globali tal-GMES kien indikat fl-ewwel fażi ta' studju minn konsulenti indipendenti. L-Istati Membri pprovdew tim ta' esperti biex jivvalutaw il-metodoloġija ta' l-istudju hekk kif jimxi 'l quddiem.

L-istudju jidentifika firxa ta' benefiċċji strateġiċi mill-implimentazzjoni tal-GMES. Min-natura tagħhom, hafna mill-benefiċċji sinifikanti huma fil-biċċa l-kbira *mhux kwantifikabbli*. Izda, ir-rapport jidentifika wkoll benefiċċi sostanzjali *kwantifikabbli* matul il-perjodu l-2005-2030. Thejjiet evalwazzjoni preliminari ta' l-impatt mis-Servizzi tal-Kummissjoni. Ser tkun iffinalizzata u pubblikata wara li jsir disponibbli r-rapport ta' l-aħħar ta' studju soċjo-ekonomiku fix-xhur li ġejjin.

It-tieni fażi ta' l-istudju għandha titlesta f'Novembru ta' l-2005. Ser jipprova jissostanzja l-benefiċċji totali globali permezz ta' validazzjoni ddettaljata u aktar konsultazzjoni mal-partijiet interessati. Ser jidentifika wkoll liema żoni ġeografiċi u setturi ekonomiċi huma mistennija li jassiguraw dawn il-benefiċċji u jipprova jagħżel bejn benefiċċji f'perjodu qasir ta' żmien u wiehed itwal. L-evalwazzjoni ta' l-impatt ser tkun iffinalizzata f'dak il-punt u tiġi pubblikata.

3.7. Il-governanza

Huma kritiċi għall-implimentazzjoni ta' suċċess tal-GMES it-tqassim xieraq tax-xogħol u t-twaqqif ta' passi organizzattivi.

3.7.1. Ir-rwoli u r-responsabilitajiet

Huwa essenzjali li tintlaħaq l-aħjar kumplimentarjetà bejn l-istituzzjonijiet ta' l-UE, l-ESA u l-Istati Membri tagħhom, fuq il-bażi ta' rwoli u responsabilitajiet iddefiniti tajjeb.

L-UE ser:

- tiddefinixxi l-prijoritajiet u r-rekwiżiti;
- tiġbor flimkien r-rieda politika u d-domanda ta' l-utenti; u
- tiżgura d-disponibilità u l-kontinwità tas-servizzi.

L-ESA ser:

- tappoġġa u tiddefinixxi l-ispeċifikazzjonijiet tekniċi tal-komponent ta' l-ispazju;
- timplimenta l-komponent ta' l-ispazju waqt li tikkoordina ċ-ċentri ta' eċċellenza fl-Ewropa kollha; u
- tagħti parir lill-UE fuq ir-rekwiżiti futuri tal-komponent ta' l-ispazju.

L-Istati Membri jistgħu:

- isahhu l-koordinazzjoni interna tal-ġbir tad-*data* relatati u l-attivitajiet ta' l-immaniġġjar u jgħaqqdu d-domanda nazzjonali ;

- jikkontribwixxu għall-implimentazzjoni ta' l-infrastrutturi meħtieġa tad-*data* spazjali u l-komponenti fil-post;
- jappoġġaw l-implimentazzjoni tal-komponent ta' l-ispazju.

L-ESA għalhekk ser tmexxi l-iżvilupp ta' daww l-infrastrutturi ta' l-ispazju li huma identifikati għall-appoġġ taħt l-FP7, skond ir-regoli ta' dak il-programm, bl-integrazzjoni ta' daww l-attivitajiet ma' tagħha f'dan il-qasam. Il-Kummissjoni ser tmexxi l-iżvilupp tas-servizzi tal-GMES appoġġati permezz ta' l-FP7, jew direttament jew permezz ta' l-esterjorizzazzjoni. Dan ser jippermetti l-aħjar integrazzjoni tad-*data* mill-monitoraġġ fil-post. Wara li jintemmu l-proġetti ta' l-Element tas-Servizz kurrenti tal-GMES ta' l-ESA, l-iżvilupp ulterjuri u l-konsolidament ta' dawn is-servizzi ser ikunu r-responsabilità tal-KE, bħala parti integrali mill-programm globali tagħha fil-FP7.

L-operazzjoni ta' sistemi tas-satellita u fil-post ser ikollhom jiġu evalwati fuq bażi ta' każ b'każ, wara li titqies il-proprjetà ta' l-assi. Għandha tagħmel, b'mod li jkun għal kollox effettiv għall-ispiza magħmula, l-aħjar użu tal-hila esperta li teszisti fl-organizzazzjonijiet inter-governattivi, l-Istati Membri u l-industrija.

Fir-rigward ta' l-innegozjar tal-provista ta' *data* dwar l-osservazzjoni tad-dinja meħtieġa għas-servizzi operattivi tal-GMES, kemm matul il-fażi pilota tagħhom u kemm meta' jkunu operattivi għal kollox, ser tkun meħtieġa l-identifikazzjoni ta' l-aktar mezz effettiv biex isir dan, ibbażat fuq metodu koerenti ma' l-Ewropa kollha

3.7.2. *l-Istrutturi*

L-istruttura tat-tmexxija għall-GMES għandha tevolvi skond l-iżvilupp gradwali ta' servizzi godda operattivi u l-evoluzzjoni tal-htigiet ta' l-utent. Għandha tkun prammatika, flessibbli u modulari. Għalhekk, l-istruttura tat-tmexxija teħtieġ li tkun miftuħa biżżejjed biex tkun tista' tevolvi lejn kull pass li jkun imiss.

L-implimentazzjoni ta' suċċess tal-GMES ser teħtieġ l-involviment attiv ta' l-industrija, b'attenzjoni partikolari għall-SMEs u l-provdituri tas-servizz. Il-partecipazzjoni ta' l-industrija f'proġett bħal dan ta' interess komuni Ewropew tibqa' għażla miftuħa. Ser tkun akkumpanjata bi studju ta' fattibilità/evalwazzjoni ta' l-impatt.

Fit-twaqqif tal-qafas organizzattiv tiegħu, il-GMES ser iqis bi sħiħ l-esperjenza miksuba mill-proċess tal-Galileo.

a) F'perjodu qasir ta' żmien

Id-domanda eżistenti fil-livell ta' l-UE ser tingabar flimkien b'mod progressiv. Il-Kummissjoni se twaqqaf struttura organizzattiva tal-GMES, li topera fi hdan il-Kummissjoni, għat-tishih tat-tmexxija tal-GMES. Il-Kummissjoni ser issaħħah ukoll ir-relazzjonijiet bejn il-korpi konsultattivi b'interess fil-GMES u oqsma relatati.

Il-hidmiet ta' l-istruttura organizzattiva l-għdida tal-GMES ikunu jinkludu:

- l-identifikazzjoni ta' l-istrategija għall-GMES, li ssir il-punt fokali tal-koordinazzjoni ta' l-attivitajiet relatati tal-GMES tal-Kummissjoni u l-konsolidament tal-htigijiet ta' l-utent;
- l-iżvilupp tas-servizzi pilota tal-GMES, bi tnedija bis-servizzi mgħaġġla; u

- appoġġ għall-immaniġġjar ta' riċerka kontinwa u futura u attivitajiet ta' l-iżvilupp tat-teknoloġija.

L-istruttura organizzattiva jkollha l-potenzjal li tiffurma l-qalba tal-korp embrijoniku tat-tmexxija tal-GMES u tista' progressivament taħdem f'isem l-istituzzjonijiet u l-aġenziji l-oħra ta' l-UE .

b) F'perjodu ta' żmien medju mill-2007 'l quddiem

Il-bidu tal-FP 7 ser jara t-twaqqif ta' fażi pilota tas-servizzi operattivi. Ser ikun hemm konsolidament ulterjuri tal-htigiet ta' l-utenti, il-validazzjoni tas-servizzi tal-GMES, l-iżvilupp ta' infrastrutturi assoċjati, il-finalizzazzjoni ta' negozjati li jiżguraw l-aċċess fit-tul għad-data u interoperattività mtejbja.

F'din il-fażi, jekk l-istruttura organizzattiva tal-Kummissjoni tkompli, din x'aktarx tespandi, b'persunal addizzjonali ssekondat mill-awtoritajiet nazzjonali, reġjonali jew lokali. Dan jista' juri l-bżonn li jkun hemm progress lejn struttura ġdida li tista' tinvolvi tqarrib lejn struttura xierqa fit-tul. Il-Kummissjoni diġà indikat¹⁴ li l-Inizjattiva Kongunta tat-Teknoloġija (JTI) għall-GMES tista' tkun għażla waħda li tkun evalwata ma' oħrajn bħala mezz biex jingabru flimkien ir-riżorsi u tkun mobilizzata massa kritika. Metodu bħal dan ikun kapaċi li jgħib l-organizzazzjonijiet ta' l-utenti rilevanti fil-programm. Dan juri li b'mod progressiv l-utent finali jkollu r-rieda li jidhol fil-proċess.

Iżda, l-aktar struttura tat-tmexxija xierqa ser ikollha tiġi vvalutata bis-sħiħ. Il-Kummissjoni tippromponi li tagħmel dan flimkien ma' l-Istati Membri permezz ta' l-introduzzjoni ta' sottogrupp iddedikat tal-Kunsill Konsultattivi tal-GMES. Dan ikun jista' jislet mill-istudju tal-konsulenti magħmul taħt l-FP6¹⁵ biex jidentifika l-impatt ta' mudelli ta' organizzazzjoni.

c) Fit-tul – fażi operattiva sħiħa

F'din il-fażi numru ta' servizzi jkun lestew b'suċċess il-fażi pilota. Kull wieħed għandu jggarantixxi kwalità speċifika u d-disponibilità tal-prodotti. Id-disponibilità kontinwa tas-servizzi x'aktarx tkun ir-riżultat ta' arrangamenti ta' akkwisti stimolati mill-utenti, probabbilment permezz ta' korp ċentrali.

4. PROMOZZJONI TAL-GMES/L-IMMARKAR (*BRANDING*)

Ser ikun essenzjali li jogħla l-profil pubbliku tal-GMES ma' l-utenti u l-pubbliku b'mod ġenerali. L-għarfien tal-Galileo fil-medja huwa qawwi u ser ikun hemm bżonn ta' sforz sostnut biex il-GMES jilhaq livelli paragonabbli.

Jehtieġu li jkunu stabbiliti valuri tal-marka xierqa u valuri ċari tal-marka. L-involvement tal-partijiet interessati għandu jidher b'mod sostanzjali, permezz ta' programm sostnut ta' għarfien pubbliku. Dan għandu jinkludi li jkun hemm l-għarfien pubbliku, per eżempju permezz ta' kompetizzjoni fost l-iskejjel biex jagħtu isem lill-programm.

¹⁴ Il-Politika Ewropea ta' l-Ispazju – Elementi Preliminari COM(2005) 208 finali, tat-23.5.2005.

¹⁵ Rapport GOSIS (D3) fuq mudelli organizzattivi GMES' Azzjoni ta' Appoġġ Speċifiku skond l-FP6.

Il-Kummissjoni fi ħsiebha fl-2007 torganizza laqgħa għolja tal-GMES. Din il-laqgħa għolja tista' tlaqqa' l-partijiet interessati pubbliċi u privati biex jenfasizzaw il-progress, jiskambjaw l-esperjenzi u jimmarkaw it-triq lejn sistema integrata globali ta' l-osservazzjoni tad-dinja.